



ርእሰ-ዓንቀጽ

ቅኑዕ መርገጹ፡ ንዘላቕን ዘተኣማምንን ዓወት!!

ገባቲ ስርዓት ኢሳይያስ፡ አብ ዕድመ ስልጣን፡ ካብ ፖሎቲካዊ መንነቱን ውሽጣዊ ባህርያቱን እናተበገሰ፡ አብ ልዕሊ ህዝብና ዝፈጸሞም ገበናት ማእሊያ የብሎምን። እዞም ብዝተፈለለየ መልክዕ ዝግለጹ ገበናት ዚኣቶም፡ መንግስቲ ህግደፍ ክሳብ ግብአተ-መሬቲ ዝፍጸም ዘይሓድጎም ሕላገቲዮም፡ ምኽንያቱ፡ ብወሳኝነት ህዝቢ ዘይኣምን፡ ፖሎቲካዊ ስልጣን ብሰላማውን ደሞክራሲያውን ኣገባብ ክሰጋገር ዘይቕበል ሓይሊ፡ ካብ ሓሶት፣ ምትላል፣ ኣጉል መብጽግታት፣ ኩናትን ወራርን ወጻኢ ዕድመ ስልጣን ክቕጽል ኣይክእልንዮ።

መንግስቲ ህግደፍ፡ ከም ኩሎም እቶም ጨቆንቲ ስርዓታት፡ ዕድመ ፖሎቲካዊ ስልጣን ንምንጥሕ ካብቶም ብቀዳምነት ዝጥቕሙሎም መርሆታቲ ሓደ ንህዝቢ ፈላሊኻ ምግዛእዮ። ብካልእ መዳይውን ውሽጣዊ ተቃዋሚታትን ቃልስታትን ህዝቢ ንምብርዓን፡ ብብእዋኑ ግዳማዊ ኣጀንዳ ብምምህዝ ንህዝቢ ጅሆ ምሓዝ ከም ቀንዲ ስልቲ ክወስድ ጸኒሑን ኣሎን።

ገባቲ ስርዓት ኢሳይያስ፡ ዕድመ ፖሎቲካዊ ስልጣን ንምንጥሕ ክጥቕሙሉ ዝጸንሐ ሓደገኛ ስልቲ እንተሃልዮ፡ ንህዝብና ብግዳማዊ ኣጀንዳ ጅሆ ክሕዝ ምብቕዑ ጥራሕ ኣይኮነን። ብብእዋኑ ብጉልባብ ልዕላውነትን ነጻነትን ሃገር፡ ምስ ጎረባብትን ዓለማዊ መንግስታትን ዝፈጥሮም ግርጭታት፡ ንመላእ ህዝብን ደለይቲ ደሞክራሲያዊ ለውጥን፡ ኣብ ክሊ ኣጀንዳኡ ዝተፈላለዩ ኣረኣኢያ ክሕዙን ዕንክሊል ክብሉን ኣብ ሕድሕዶም ክከሰሱን እናገበረ፡ ኣብ ቀዳማይን ሓባራውን ዕላምኡም (ጸረ-ስርዓት ህግደፍ ቃልሲ) ዘተኣማምን ሓድነት ኣብዘኾሮም ንባዕሎም ናብ ግርጭት ክእትዉ እናገበረ መጸእዮ።

እዚ ስርዓትዚ ኣብ ዕድመ ፖሎቲካዊ ስልጣን፡ ካብ ትምክሕተኛን ዓንዳሪ ባህርያቱን ብምብጋስ፡ ልዕላውነት ጎረባብቲ ሃገራት ብምጥሓስ፡ ንልዕላውነት ህዝብን ሃገርን ኤርትራ ኣብ ሓደጋ ዘውድቕ ተግባራት እናፈጸመ ምምጽኡ ዘይከሓድዮ። እቲ ሓቂ እዚ እናሃለወ፡ ሓይልታት ተቃውሞ ሃገርና፡ ኣብቲ ህግደፍ ዝሰርሐ ግዳማዊ ኣጀንዳ ተሓጺሮም፡ ኣብ ሕቶ ልዕላውነት ሃገር ሕድሕዶም ክከሰሱ ዕድሚኡም ከባኹ ምጽንሖምን ምህላምን ካብቲ ኣዝዩ ዘተኣሳሰብዮ። ኩሉ ምንጪ ጸገማት ህዝብን ሃገርን ኤርትራ ይኹን ንልዕላውነት ብተደጋጋሚ ኣብ ከቢድ ሓደጋ ክወድቕ ዝገብር ቀንዲ ተሓታቲ ገባቲ ስርዓት ኢሳይያስ እናሃለወ፡ መላእ ህዝብን ደለይቲ ደሞክራሲያዊ ለውጥን ኣብ ሕድሕዱ ምክሳስ፡ ኣበይ ከብጽሕዮ ዝብል ሕቶ ምስ ዝልዓል፡ መልሱ ይትረፍ ንምርግጽ ደሞክራሲያዊ ለውጢ፡ ንድሕነት ህዝብን ሃገርን ኤርትራ ጣቋ ዝርከቦ ኣይኮነን።

እቲ ኣዝዩ ሓደገኛን ዝኸፍኣን ስልቲ ገባቲ ስርዓት ኢሳይያስ፡ ኣብ ኣተሓሕዛ መንእሰያት ኤርትራ ክኸተሎ ዝጸንሐ መርሆን ፖሊሲንዮ። መሪሕነት ህግንባር ናብ ፖሎቲካዊ ስልጣን ካብ ዝድይብ ኣትሒዞ፡ ብስም ኣዋጅ ሃገራዊ ኣገልግሎት፡ ዕድሚኡ 18 ዓመት ንዝኣኸለ መንእሰይ፡ ኣብ ትሕቲ ጨካን ህግደፋዊ ወተሃደራዊ ሕጊ ንግዱድ ውትህድርና ብምውፋር፡ ጉልበቲ ብነጻ ክምዝምዝ ምጽንሖዮ። ንመንእሰያት ኤርትራ፡ ካብ ዕሽል ዕድሚኡም ጀሚሩ፡ "ካብ ህግደፍ ወጻኢ ንሃገራዊ ልዕላውነት ዝሓሊ ዘይምህላው፡ ህ.ግ. ንዝዚፍ ወተሃደራዊ ሓይሊ ባዕዳዊ መግዛእትን ዓንገልቲን ዝሓምሸሽ ተኣምራታዊ ሓይሊ ብምኳን፡ ኣንጻሩ ደው ዝብል ምስ ከውሒ ተራጺሙ ከም ብርጭቕ ዝሕምሸሽ ጌሩ ክሰብኽ ምጽንሖኡን ኣብ ስነ-ኣእምሮኡ ንምስራጽ ከይተሓለለ ምስርሖኡንዮ። ኣተሃላልዎ ደለይቲ ደሞክራሲያዊ ለውጢ ድማ ንባዕሉ፡ ነቲ ህግደፍ ዝነጻ ስነ-ኣእምሮ ዘፍርስ ኮይኑ ብዘይ ምጽንሖ፡ መንእሰያት ኤርትራ ካብቲ ስርዓት ተሰፋ ቆሪጸም ኣብ ክንዲ ንቃልሲ ዝጥምቱ፡ ስደት ከም መፍትሒ ጸገም ክርእዩ ተገዲዶም ምጽናሖም ዝኸኣድ ኣይኮነን። እዚ ግን ምስ ጊዜ እናተሰገረ ምምጽኡ ግብራዊ ተቃውሞን ንጥፋታትን መንእሰያት ኤርትራ ዓቢ ምስክርዮ።

መላእ ህዝብን ደለይቲ ደሞክራሲያዊ ለውጥን ኤርትራ፡ እዚ ስርዓትዚ ኣብ ፖሎቲካዊ ስልጣን ክሳብ ዝሃለወ፡ ቅኑዕ ስርዓተ-ምሕደራ ይኹን ሰላማዊ ምስግጋር ፖሎቲካዊ ስልጣን ክህሉ ከምዘይክእል ብዘይምምታእ ክንኣምን ይግባእ። ኣብ ህልውንኡ ህዝብና ኣብ ጎደና ሰላም፣ ደሞክራሲን ማሕበረ ቁጠባዊ ምዕባለን ክምርሸዮ ማለት ሕልሚ ምኳን ክንግንዘብ የድለ። ህግደፍ ኣብ ስልጣን ክሳብ ዝቐጸለ፡ ዕድመ ፖሎቲካዊ ስልጣን ንምንጥሕ ዝሕባኣሉ ዕርዲ፡ ምውሓስ ልዕላውነትን ነጻነትን ዝብሉ ጭርሖታት ምኳንዮ። ግን ድማ ቀንዲ ሓደጋ ናይዚ ባዕሉ ምኳን ከነስተውዕል ምስ ዘይንክእል ደድሕሪ ንሱ ዝፈጥሮ ዕለታዊ ኣጀንዳታት እናተሰሓገና ብልሒ ቃልስና ምጉዳሙ ኣይተርፍን። ንሃገር ብዘይቅዋም ብዊንታን ድልየትን ውሱን ጉጅለ እናገዝኣ ኩሉ ፖሎቲካውን ሰብኣውን ደሞክራሲያውን መሰላት ህዝቢ ዝገሃሱ፡ ቁጠባ ሃገር ብሓደ ጉጅለ ገቢቲ፡ ንህዝቢ ናብ ዝኸፍኣ ዓዘቕቲ ድኽነትን ማሕበራዊ ቅልውላውን ዝሸመመ፡ ስርዓት ህግደፍ ክሳብ ዘሎ፡ ነጻነትና ይኹን ልዕላውነትና፡ ወትሩ ኣብ ከቢድ ሓደጋ ዝተንጠልጠለ ጉዳይ ምኳን ምዝንጋዕ ኣየድልን። ምንጪ ኩሎም ሽግራት ህዝብን ሃገርን ኤርትራ፡ እቲ ፖሎቲካዊ ስልጣን ብዘይተወዳዳሪ ንበይኑ ብሒቲ ዝሓዘ፡ ምስ ጎረባብትናን ዓለምን ናብ ጎንጽን ተነጽሎን ዝመርሓና ስርዓት ህግደፍ ክሳብ ዝኾነ፡ ዕድሚኡ ንምንጥሕ ክብል ኣብ ዝምዘም ግዳማዊ ኣጀንዳታት ዕንክሊል ንብላሉ እዋን ፍጹም ከብቅዕ ኣለዎ። ኣብዚ እዋንዚ መንእሰይ ሃገርና፡ ካብ ተግባራዊ ተመኩሮኡ፡ ገባቲ ስርዓት ኢሳይያስ ምንጪ ኩሎም ጸገማቱን ብሕታዊ ተሓታቲ ምኳንን ብግብእ ተገንዚቡ፡ ናብ ውዑይ ቃልስን ጥምጥምን ኣብ ዝሰጋገረሉ ዘሎ ወቕቲ፡ ህዝብን ሃገርን ኤርትራ ካብ ኣንጻላልይዎም ዘሎ ሓደጋ ብርሰትን ምብትታንን ብዘላቕነት ብምድሓን፡ ልዕላውነትና ይኹን ነጻነትና ብዘተኣማምን መንገዲ ንምውሓስ፡ ንውዑይ ምልዕዳልን ቃልስን መንእሰያት ኤርትራ ብምድጋፍ፡ ብቅኑዕ ኣንፈት ንመሰረታዊ ደሞክራሲያዊ ለውጢ ክገባዙ፡ ኩሉ-መዳያዊ ጸዕርታትና ከነበርክት ይግባእ። ንህልዊ ፖሎቲካዊ ኩነታት ህዝብን ሃገርን ኤርትራ ንምዕጻፍ፡ ኣብ እዋናዊ ጉዳያት ዘየማትእ ቅኑዕ መርገጹታት ብምውሳድ፡ ንዘላቕን ዘተኣማምንን ዓወት ንምርግጽ ኩሉ-መዳያዊ ዓቕምታትና ንጥመር።